

ಹಿಮಾಚಲ ದರ್ಶನ; ಅದೊಂದು ರೋಮಾಂಚನ!

ಮನಸ್ಸಿಗೆ ಹಿತವೆನಿಸುವ ಕಡೆಗೆ ಪ್ರವಾಸ ಹೋಗಿ ಬಂದಾಗ ಆ ನೆನಪುಗಳು ಸದಾ ರೋಮಾಂಚನ ನೀಡುತ್ತಿರುತ್ತವೆ. ನಾವು ಹಿಮಾಚಲಕ್ಕೆ ಹೋಗಿ ಬಂದ ಪ್ರವಾಸದ ನೆನಪು ನಿತ್ಯನೂತನವಾಗಿ ಮನದಾಳದಲ್ಲಿ ಬೆಚ್ಚಗೆ ಉಳಿದಿದೆ.

■ ಕೆ. ಲೀಲಾ ಶ್ರೀನಿವಾಸ್



ಪ್ರವಾಸ ಹೋದದ್ದು, ಬಾಲ್ಯದಲ್ಲಿ ಸ್ನೇಹಿತರೊಡನೆ ಆಟವಾಡಿದ್ದು, ಶಾಲೆಯಲ್ಲಿ ವಿವಿಧ ಸ್ಪರ್ಧೆಗಳಲ್ಲಿ ಭಾಗವಹಿಸಿ ಬಹುಮಾನ ಗೆದ್ದದ್ದು, ಶಾಲಾ ಅಧ್ಯಾಪಕರೊಂದಿಗಿನ ಒಡನಾಟ.. ಇವೆಲ್ಲವೂ ಎಂದೆಂದಿಗೂ ನೆನಪಿನಂಗಳದಲ್ಲಿ ಉಳಿಯುವಂಥದ್ದು.

ಎಷ್ಟೋ ಸಲ ನಾವು ಒಳ್ಳೊಳ್ಳೆಯ ಜಾಗಕ್ಕೆ ಪ್ರವಾಸ ಹೋಗಬೇಕು ಎಂದುಕೊಳ್ಳುತ್ತೇವೆ. ಅದು ಕೈಗೂಡುವುದೇ ಇಲ್ಲ. ಒಂದು ವೇಳೆ ಕೈಗೂಡಿ ಅಲ್ಲಿಗೆ ಹೋಗಿಬಂದರೆ ಜೀವನಪೂರ್ತಿ ಆ ನೆನಪಿನಲ್ಲೇ ಇರುತ್ತೇವೆ.

ನನಗೆ ಮನಸ್ಸಿಗೆ ಕಿರಿಕಿರಿಯೆನಿಸಿದಾಗಲೆಲ್ಲ 'ಹಿಮಾಚಲ ಪ್ರದೇಶಕ್ಕೆ ಓಡಿ ಹೋಗಿ ನಿಮ್ಮಿಂದ ದೂರ ನೆಮ್ಮದಿಯಿಂದ ಇರುತ್ತೇನೆ' ಎಂದು ಮಕ್ಕಳಿಗೆ ಹೆದರಿಸುತ್ತಿದ್ದೆ. ಕೆಲವು ವರ್ಷಗಳ ಹಿಂದೆ ಮಗಳು, ಅಳಿಯ ಮೊಮ್ಮಕ್ಕಳೊಂದಿಗೆ ಹಿಮಾಚಲ ಪ್ರದೇಶಕ್ಕೆ ಹೋಗುವ ಸದವಕಾಶ ನಿಜಕ್ಕೂ ಸಿಕ್ಕಾಗ

ನನ್ನ ಕೈ ನಾನೇ ಚಿವುಟಿಕೊಂಡಿದ್ದೆ!

ಮಗಳು, ಅಳಿಯ, ಮೊಮ್ಮಕ್ಕಳು, ಬೀಗರು ಸೇರಿ ನಾವು ಅಷ್ಟಾವಧಾನಿಗಳು ಬೆಂಗಳೂರಿನಿಂದ ವಿಮಾನವೇರಿ ಪಂಜಾಬಿನ ಅಮೃತಸರದಲ್ಲಿ ಇಳಿದೆವು. ವಾಘಾ ಗಡಿಯಲ್ಲಿನ ನಮ್ಮ ಸೈನಿಕರ ಮೈ ನವಿರೇಳಿಸುವ ತಾಲೀಮು ನಮಗರಿವಿಲ್ಲದೇ ಹುಚ್ಚೆದ್ದು ಕುಣಿದು ಜೈ ಹೋ ಎಂದಿದ್ದವು. ಚಂದಿರನ ಬೆಳಕಿನಲ್ಲಿ 'ಗೋಲ್ಡನ್ ಟೆಂಪಲ್' ವೀಕ್ಷಿಸಿ ಮರುದಿನ ಹಿಮಾಚಲ ಪ್ರದೇಶದ "ಮನಾಲಿ" ತಲುಪಿದೆವು. ಅಲ್ಲಿನ ಸೋಲಾಂಗ್ ಮಂಜಿನ ಬೆಟ್ಟದಲ್ಲಿ ಕಿರಿಯರು ಭರ್ಜರಿಯಾಗಿ ಆಡಿದರು. ಕುದುರೆ ಸವಾರಿ, ಧಡೂತಿ ಯಾಕ್ ಪ್ರಾಣಿಯ ಮೇಲೆ ಸವಾರಿ, ಕೊರೆಯುವ ಮಂಜಿನಲ್ಲಿ ಸ್ನೇಹಿಂಗ್, ಮಜವೋ ಮಜಾ!

ಇಲ್ಲಿನ ಹಡಿಂಬಾ ದೇಗುಲ (ಹಿಡಿಂಬೆಗೂ ದೇವಸ್ಥಾನವಿರುವ ಸಂಗತಿ ನಮಗೆ ಗೊತ್ತಿರಲಿಲ್ಲ) ಘಟೋತ್ಕಚನ ದೇಗುಲ, ಸದಾ ಬಿಸಿನಿರು ಒಸರುವ

'ವಸಿಷ್ಠಬಾತ್' ಶ್ರೀರಾಮ ದೇಗುಲ ಒಂದಕ್ಕಿಂತ ಒಂದು ಚೆನ್ನ. ಮುಂದೆ ಕುಪ್ಪಿ ನಂತರ ಸ್ವರ್ಗ ಸದೃಶ ಶಿಮ್ಲಾ ಪರ್ಯಟನೆ. ಸುರಮ್ಯ ಪ್ರಕೃತಿಮಾತೆ, ಕಡಿದಾದ ಬೆಟ್ಟಗಳಲ್ಲಿ ಅಲ್ಲಲ್ಲಿ ಮನೆಗಳು, ರಸ್ತೆಗಳು, ಕೆಳಗೆ ಬಿಟ್ಟು ಬಿಡದಂತೆ 'ಜಲಜಲ ಜಲಧಾರ' ಮೊರೆಯುತ್ತ ಹರಿಯುವ ನಿರ್ಮಲ ನದಿ, ಎಲ್ಲೆಡೆ ಹಸಿರು ವೃಕ್ಷ ಸಂಕುಲ, ಕೊರೆಯುವ ಚಳಿ ಒಟ್ಟಾರೆ ಸ್ಮರಣೀಯ ಅನುಭವ.

ಇಲ್ಲಿನ ಜನರು ಶ್ರಮಜೀವಿಗಳು. ಪ್ರಾಮಾಣಿಕರು, ಸಹನಶೀಲರು. ಒಂದೇ ಅಪಸವ್ಯವೆಂದರೆ ಎಲ್ಲಿ ಹೋದರೂ ಅರೆಬೆಂದ ಬಾಸುಮತಿ ಅನ್ನ ಹಾಗೂ ಅದೇ ಪರೋಪಾಕಗಳಿಂದ ನಮಗೆ ಹಣ್ಣುಗಳೇ ಆತ್ಮೀಯವಾಗಿದ್ದು. ಅದೆಷ್ಟೋ ವರ್ಷಗಳಾದರೂ ಇಂದಿಗೂ ಹಿಮಾಚಲ ಪ್ರದೇಶದ ಆ ಸುಂದರ ಅನುಭೂತಿ ಮನದ ಮೂಲೆಯಲ್ಲಿ ಬೆಚ್ಚಗೆ ಉಳಿದಿದೆ.